

Uly ýazyjylaryň ýaş ýazyjlara sargytlary

Category: Kitapcy, Sözler

написано kitapcy | 22 январа, 2025

Uly ýazyjylaryň ýaş ýazyjlara sargytlary ULY ÝAZYJYLARYŇ ÝAŞ
ÝAZYJYLARA SARGYTLARY

"Ýazyp oturan eseriňizi iň gowy ýerinde taşlaň we ertesi gün gaýtadan stol başyna geçýänçäňiz bu barada pikir etmäh".

Siz üstümizdäki ýylam ençeme wagt bäri ýazsam diýip ýören kitabyňyzy ýazyp dynmagy meýilleşdirýärsiňizmi? Eger nädip başlasamka diýip oýurganýan bolsaňyz, onda dünýä belli ýazyjlara ýüzlenseňiz gowy peýda eder.

■ Uilýam FOLKNER, amerikan ýazyjysy:

Okaň, diňe okaň, eliňize düşen her zady okaň. Çala-çapdyr eserleri, klassyk eserleri, gowy ýa-da gowşak ýazgylary, hemme zady... Okap başga ýazyjylaryň nähili we nämeleri ýazýandygyny görüň. Soňra olary seljeriň we ýazmaga başlaň. Eger ýazmaga başlanyňyzda şowly dowam etse, ýazyberiň. Ýok, ýazgyňyz erbet bolup göwnüňize ýaramasa, ýyrtyp äpişgeden zyňyp goýberiň.

■ Hilari MENDEL, iňlis ýazyjysy:

Ýazyja iň gowy kömek etjek zat onuň belli bir derejede özüne bolan göwnüýetijiligidir ýa-da çakdan aşmajak mukdarda azajyk buýsançdyr.

Özüňizi görüp ýören dünýäňize dahylly etmek üçin ýazýansyňyz. Size pikirdeşlik etjek ýekeje adam tapylman ýagdaýynda-da hemişe öz zehiniňe ynanyp geziň.

■ Lew TOLSTOÝ, rus ýazyjysy:

Säher bilen ýerimden turup-turmanka edýän işim – ýazmak. Russo

hem oýanan badyna az-kem gezmeläp, yzyndanam ýazyp başlaýan eken. Adamyň kellesindäki pikirleriň iň dury wagty säher çagydyr. Iň gowy pikirler şol wagt kellämize gelýär.

■ Ketrin MENSFILD, Täze Zelandiýaly ýazyjy:

Geçen ýoluma ser salyp görýän welin, men hemişe ýazypdyryn. Köplenç biderek zatlary-da ýazypdyryn, ýöne bu hiç zat ýazman oturmakdan-a gowy bolsa gerek, şeýlemi? Gowy ýa erbet, tapawudy ýok, netije nähili gutarsa-da, ýazmakdan el çekmäh.

■ Ernest HEMINGUEÝ, amerikan ýazyjysy:

Ýazyp oturan eseriňizi iň gowy ýerinde taşlaň we ertesi gün gaýtadan stol başyna geçýänçäňiz bu barada pikir etmäh. Sebäbi siz muny pikir etmäniňizde-de, ýazjak zadyňyz aňasty aňyňyzda aýlanar durar. Arakesme berendigiňize garamazdan ýazýan zadyňyzy pikriňizden çykarmasaňyz, hem-ä ýazjak eseriňizi zaýalarsyňyz, hemem heniz işe başlamanka beýniňizi ýadadarsyňyz.

■ Jon STEÝNBEK, iňlis ýazyjysy:

Eliňizdäki eseri ýazyp dynaryn diýen pikiriňizi kelleden çykaryň. Hiç haçan muny pikir etmäh. Her güne bir sahypa diýip düşüniň. Munuň peýdasyny hökman görersiňiz.

■ Miranda JULAÝ, amerikan ýazyjysy:

Ilkinji romanymu ýazyp ýörkäm, dünýä boýunça iň ýaramaz ýazyjy özümdir öýderdim. Ýazýan zatlaryma seredip "Mundan has gowy ýazmalydym" diýip öz-özüme gaharlanardym. Soňabaka ýazanlarmyň heniz ýönebir garalamadygyna we ilkinji garalamalaryň hemişe iň kyny bolýandygyna göz ýetirdim. Dowam ediberseniz has gowusyny ýazarsyňyz.

■ Frensis Skott FISDJERALD, iňlis ýazyjysy:

Ýazyp ýören döwürlerimde alkogolly içgiler bilen döredijiligiň ýolunyň bir däldigine göz ýetirdim. Belkäm, bir hekaýany bir

çüýşe arak içip ýazsa-da bolar, ýöne roman ýazmak üçin dury pikirli kelle gerek.

■ Zedi SMIT, iňlis ýazyjysy:

Eger kompýuterde işleýän bolsaňyz, kompýuteriňiziň internet baglanşygyny kesiň.

■ Mýuriel SPARK, iňlis ýazyjysy:

Ýazýan zadyňyza bar ünsüňizi jemlemekçi bolsaňyz, işleýän otagyňyzda pişik saklaň. Pişik bilen ikiçäk galanyňyzda, ýazyp otyrkaňyz onuň stoluň üstüne çykyp, stol çyrasynyň aşagyna süýnýändigini görersiňiz. Çyranyň ýagtysyna rahatlanyp myrryldaýan pişigiň bolşy siziňem göwnüňize rahatlyk berer we ýiti täsir eder. Soňra ruhubelentlik bilen ýazmaga başlarsyňyz.

Toplan we terjime eden: Has TÜRKMEN. Sözler